



रंगेली नगरपालिका मोरङ्ग द्वारा प्राकाशित  
रंगेली नगरपालिका

---

---

## स्थानीय राजपत्र

---

---

खण्ड : ७

संख्या : ३

मिति : २०८०/०३/०१

---

---

भाग २

## रंगेली नगरपालिका

नेपालको संविधानको धारा २२६ तथा स्थानीय सरकार सञ्चालन ऐन, २०७४ को दफा १०२ बमोजिम नगरकार्यपालिकाले बनाएको यो ऐन सर्वसाधारणको लागि प्रकाशन गरिएको छ ।

---

---

रंगेली अस्पतालको विशेषज्ञ चिकित्सक प्रोत्साहन भत्ता सम्बन्धी कार्यविधि, २०८०

---

---

नगरकार्यपालिका बाट स्वीकृत मिति: २०८०/०२/३१

## रंगेली अस्पतालको विशेषज्ञ चिकित्सक प्रोत्साहन भत्ता सम्बन्धी कार्यविधि, २०८०

साविकको जिल्ला अस्पतालको रूपमा रही हाल रंगेली नगरपालिका मातहत संचालित रंगेली अस्पतालमा दिइने स्वास्थ्य सेवालाई गुणस्तरीय, प्रभावकारी एवं उपलब्धीमूलक बनाउन र विशेषज्ञ चिकित्सकहरूको मनोबल बढाई सेवा प्रवाहमा थप जिम्मेवारीका साथ विशिष्ट चिकित्सकीय सेवा प्रदान गर्न विशेषज्ञ चिकित्सकहरूलाई प्रोत्साहन भत्ता उपलब्ध गराउन बाञ्छनीय भएकाले रंगेली नगरपालिकाको प्रशासकीय कार्यविधि (नियमित) गर्ने ऐन, २०७९ को दफा ४ ले दिएको अधिकार प्रयोग गरी रंगेली नगरपालिकाको कार्यपालिका बैठकले यो कार्यविधि बनाएको छ।

१. संक्षिप्त नाम र प्रारम्भ: (१) यस कार्यविधिको नाम "रंगेली अस्पतालको विशेषज्ञ चिकित्सक प्रोत्साहन भत्ता सम्बन्धी कार्यविधि, २०८० रहेको छ ।

(२) यो कार्यविधि कार्यपालिकाले स्वीकृत गरेको मितिबाट लागु हुनेछ ।

२. परिभाषा: विषय वा प्रसङ्गले अर्को अर्थ नलागेमा यस कार्यविधिमा:-

- (क) "अस्पताल" भन्नाले रंगेली अस्पताल सम्झनु पर्छ ।
- (ख) "प्रोत्साहन भत्ता" भन्नाले अस्पतालमा कार्यरत विशेषज्ञ चिकित्सकलाई प्रोत्साहन गर्न प्रदान गरिने तलब बाहेकको अतिरिक्त सुविधा सम्झनु पर्छ ।
- (ग) "मन्त्रालय" भन्नाले संघीय वा प्रदेशको स्वास्थ्य विषय हेर्ने मन्त्रालय सम्झनु पर्छ ।
- (घ) "व्यवस्थापन समिति" भन्नाले अस्पताल संचालन तथा व्यवस्थापन समितिलाई सम्झनु पर्छ ।
- (ङ) "अस्पताल प्रमुख" भन्नाले रंगेली अस्पतालको मेडिकल सुपरिटेण्डेन्टलाई सम्झनु पर्छ ।
- (च) "कार्यपालिका" भन्नाले रंगेली नगरपालिकाको कार्यपालिकालाई सम्झनु पर्दछ ।
- (छ) "विशेषज्ञ चिकित्सक" भन्नाले नेपाल मेडिकल काउन्सिलमा विशेषज्ञ चिकित्सकको रूपमा दर्ता भई अस्पतालमा कार्यरत देहायका चिकित्सक सम्झनु पर्छ:-
- (१) नवौं तह वा सो भन्दा माथिको स्थायी पदमा कार्यरत चिकित्सक,
- (२) चिकित्साशास्त्र विषयमा MD वा सो सरह वा सो भन्दा माथिको मेडिकल डिग्री हासिल गरी नवौं तह वा सो भन्दा माथिको पदमा करारमा कार्यरत चिकित्सक,
- (३) चिकित्साशास्त्र विषयमा MD वा सो सरह वा सो भन्दा माथिको मेडिकल डिग्री हासिल गरी आठौं तहको स्थायी पदमा कार्यरत चिकित्सक,
- (४) नेपाल सरकारको छात्रवृत्तिमा चिकित्साशास्त्र अन्तर्गत MD वा सो सरहको अध्ययन पुरा गरी प्रचलित नियम बमोजिम छात्रवृत्ति करारमा अस्पतालमा कार्यरत चिकित्सक ।

३. प्रोत्साहन भत्ता उपलब्ध गराइने: (१) विशेषज्ञता तथा अस्पतालको आवश्यकताका आधारमा विशेषज्ञ सेवा प्रदान गर्ने कार्यरत चिकित्सकलाई मासिक तलब, भत्ता बाहेक प्रति चिकित्सक मासिक रूपमा रु.२०००००। सम्म प्रोत्साहन भत्ता उपलब्ध गराइनेछ:-

(२) उपदफा (१) बमोजिमको प्रोत्साहन भत्ता उपलब्ध गराउँदा तोकिएको प्रोत्साहन भत्ताको रकमलाई शतप्रतिशत मानी अस्पतालमा हाजिर भई ड्युटी रोष्टर अनुसार कामकाज गरेका आधारमा देहाय बमोजिम प्रोत्साहन भत्ता

उपलब्ध गराइनेछः-

(क) महिनाको तीस कार्यदिन कामकाज गरेका विशेषज्ञ चिकित्सकहरूलाई शत प्रतिशत भत्ता उपलब्ध गराइने ।

(ख) तीस कार्यदिन भन्दा कम दिन कामकाज गरेकोमा प्रतिदिन तीन दशमलब पाँच प्रतिशतका दरले कट्टा गरेर बाँकी रकम उपलब्ध गराइने ।

(ग) पन्ध्र कार्यदिन भन्दा कम कार्यदिनको कामकाजको अतिरिक्त प्रोत्साहन भत्ता उपलब्ध गराइने छैन ।

(४) उपदफा (२) (क) मा जुनसुकै कुरा लेखिएको भएतापनि उन्नतीस दिनको नेपाली महिना कायम भएमा सो महिनाको कामकाजलाई शत प्रतिशत मानी प्रोत्साहन भत्ता उपलब्ध गराइने ।

४. दोहोरो पर्ने गरी भुक्तानी गर्न नहुने: (१) यस कार्यविधि बमोजिम प्रोत्साहन भत्ता भुक्तानी गर्दा विशेषज्ञ चिकित्सकले हाल खाइपाइ आइरहेको भत्ता वा अन्य सुविधासँग दोहोरो नपर्ने गरी भुक्तानी दिनु पर्नेछ ।

(२) दफा ३ बमोजिम प्रोत्साहन भत्ता प्रदान गर्दा विशेषज्ञ चिकित्सकलाई अस्पतालमा व्यवस्थापन समिति मार्फत हाल प्रदान गरिँदै आइएको भत्ता वा अन्य सुविधाको रकमसँग समायोजन गरी प्रदान गरिनेछ ।

(३) उपदफा (२) बमोजिम भत्ता समायोजन गर्दा व्यवस्थापन समिति मार्फत हाल खाइपाइ आएको भत्ता वा अन्य सुविधाको रकम यस कार्यविधिमा तोकिएको प्रोत्साहन भत्ता प्रतिशतले हुन आउने रकम भन्दा कम भएमा उक्त कम भएको रकम प्रोत्साहन भत्ता स्वरूप थप गरी प्रदान गर्नुपर्नेछ ।

(४) यस कार्यविधिमा अन्यत्र जुनसुकै कुरा लेखिएको भएतापनि व्यवस्थापन समिति मार्फतहाल खाइपाइ आएको भत्ता वा अन्य सुविधाको रकम यस कार्यविधिमा तोकिएको प्रोत्साहन भत्ता प्रतिशतले हुन आउने रकम भन्दा बढी भएमा उक्त खाइपाइ आएको रकम नै विशेषज्ञ चिकित्सकलाई भुक्तानी गर्न बाधा पर्ने छैन ।

५. प्रोत्साहन भत्ता भुक्तानी प्रक्रिया: (१) रंगेली अस्पताल व्यवस्थापन समितिको खाताबाटै नियमानुसार करकट्टी गरी प्रोत्साहन भत्ता उपलब्ध गराइनेछ ।

(२) उपदफा (१) बमोजिमको भुक्तानी गर्दा दफा ३ बमोजिमको आधारमा अस्पतालको लागि सम्बन्धित शीर्षक वा मिल्दो शीर्षकमा विनियोजन भएको रकमबाट विशेषज्ञ चिकित्सकलाई उपलब्ध गराउनु पर्नेछ ।

(३) प्रोत्साहन भत्ता भुक्तानी प्रयोजनका लागि विशेषज्ञ चिकित्सकले अस्पतालमा नियमित रूपमा नेपाल सरकारको नियमानुसार कार्यालय समयमा पुरा कामकाज गरेको जनाउने विद्युतीय हाजिरी अस्पताल प्रमुखले प्रमाणित गर्नुपर्नेछ

(४) विशेषज्ञ चिकित्सकले अनुसूची-१ बमोजिमको विशेषज्ञ चिकित्सक प्रोत्साहन भत्ता प्रतिवेदन फाराम भरी अस्पताल प्रमुखले उक्त फारामहरू प्रमाणित गरी सो सँगै उपदफा (३) बमोजिमको हाजिरी प्रमाणित कागजात समेतका आधारमा अस्पतालको आर्थिक प्रशासन शाखा मार्फत प्रोत्साहन भत्ता उपलब्ध गराउनु पर्नेछ ।

६. लेखा र लेखा परीक्षण: यस कार्यविधि बमोजिम उपलब्ध गराइएको प्रोत्साहन भत्ताको लेखा राख्ने र लेखा परीक्षण गर्ने व्यवस्था प्रचलित कानून बमोजिम हुनेछ ।

७. अनुगमन तथा निरीक्षण: (१) प्रोत्साहन भत्ता उपलब्ध गराएको सम्बन्धमा अस्पताल प्रमुखका वा रंगेली नगरपालिकाको प्रमुख प्रशासकीय अधिकृत वा तोकिएको अधिकृत समेतले समय-समयमा अनुगमन तथा निरीक्षण गर्न सक्नेछन् ।

(२) उपदफा (१) बमोजिमको अनुगमन तथा निरीक्षणका क्रममा झुट्टा तथा नभएको विवरण पेश गरी सो को आधारमा अतिरिक्त भत्ता सुविधा खाएको पाइएमा प्रचलित कानून बमोजिम कारवाही हुनेछ ।

८. बाधा अड्काउ फुकाउने: यस कार्यविधिसँग सम्बन्धि बाधा अड्काउ फुकाउनु परेमा कार्यपालिकाले निर्णय गरी फुकाउन सकिने छ ।

९. संशोधन, खारेजी र बचाउ: (१) यस कार्यविधिलाई आवश्यकता अनुसार संशोधन गर्ने अधिकार कार्यपालिकामा निहित हुनेछ ।

(२) यो कार्यविधि लागु हुनु भन्दा पहिले देखि बिशेषज्ञ चिकित्सकहरुलाई प्रदान गरिएको प्रोत्साहन भत्ता यसै कार्यविधी बमोजिम भएको मानिनेछ ।

